



ALL INDIA RADIO THIRUVANANTHAPURAM

**ആകാശവാണി, തിരുവനന്തപുരം
പ്രാദേശിക വാർത്തകൾ**

TIME: 12.30 PM

പ്രധാനവാർത്തകൾ

DATE: 15.04.2026

1. പാർലമെന്റിന്റെ മൂന്നു ദിവസത്തെ പ്രത്യേക സമ്മേളനത്തിന് നാളെ തുടക്കമാകും.
2. തമിഴ്നാട്ടിലും പശ്ചിമബംഗാളിലും നിയമസഭാ തിരഞ്ഞെടുപ്പ് പ്രചാരണം ഊർജിതം; നാഗർകോവിലെക്കുള്ള യാത്രാ മധ്യേ പ്രധാനമന്ത്രിയും മുതിർന്ന ബിജെപി നേതാവുമായ നരേന്ദ്ര മോദി ഉച്ചയ്ക്ക് തിരുവനന്തപുരത്തെത്തും; പശ്ചിമബംഗാളിൽ റോഡ് ഷോയിലും പൊതുയോഗങ്ങളിലും സജീവമായി മമത ബാനർജി.
3. മലയാളികൾ ഐശ്വര്യത്തിന്റെയും കാർഷിക സമൃദ്ധിയുടെയും വിഷു ആഘോഷത്തിൽ; ആശംസകൾ നേർന്ന് പ്രധാനമന്ത്രി ഉൾപ്പെടെയുള്ള പ്രമുഖർ; വിഷുക്കണി ദർശനത്തിന് ക്ഷേത്രങ്ങളിൽ വൻ ഭക്തജനത്തിരക്ക്.
4. ബിഹാർ മുഖ്യമന്ത്രിയായി സാമ്രാട്ട് ചൗധരി സത്യപ്രതിജ്ഞ ചെയ്ത് അധികാരമേറ്റു.
5. സംസ്ഥാനത്ത് ചൂട് വർധിക്കുന്നു; പാലക്കാട് ജില്ലയിൽ താപനില 40 ഡിഗ്രി സെൽഷ്യസ് കടന്നു; എറണാകുളം ഒഴികെയുള്ള ജില്ലകളിൽ മഞ്ഞ ജാഗ്രത.
6. ഐ പി എൽ ക്രിക്കറ്റിൽ, ഇന്ന് റോയൽ ചലഞ്ചേഴ്സ് ബെംഗളൂരു, ലഖ്നൗ സൂപ്പർ ജയന്റ്സുമായി ഏറ്റുമുട്ടും; ഐ എസ് എൽ ഫുട്ബോളിൽ കേരള ബ്ലാസ്റ്റേഴ്സ്-നോർത്ത് ഇസ്റ്റ് യുണൈറ്റഡ് പോരാട്ടം.

പാർലമെന്റ് - പ്രത്യേക സമ്മേളനം

പാർലമെന്റിന്റെ മൂന്നു ദിവസത്തെ പ്രത്യേക സമ്മേളനത്തിന് നാളെ തുടക്കമാകും. ലോക്സഭയിലും സംസ്ഥാന നിയമസഭകളിലും സ്ത്രീകൾക്ക് 33 ശതമാനം സംവരണം നൽകുന്നത് ലക്ഷ്യമിട്ട് 2023 ൽ പാസാക്കിയ നിയമം 2029 മുതൽ നടപ്പാക്കുന്നതുമായി ബന്ധപ്പെട്ടാണ് സമ്മേളനം.

തമിഴ്നാട് - തിരഞ്ഞെടുപ്പ്

ഈ മാസം 23 ന് നിയമസഭാ തിരഞ്ഞെടുപ്പ് നടക്കുന്ന തമിഴ്നാട്ടിൽ പ്രചാരണം സജീവം. തിരഞ്ഞെടുപ്പ് പ്രചാരണ പരിപാടികളിൽ പങ്കെടുക്കുന്നതിന് പ്രധാനമന്ത്രിയും ബിജെപി മുതിർന്ന നേതാവുമായ നരേന്ദ്രമോദി ഇന്ന് നാഗർകോവിലിലെത്തും. യാത്രാമധ്യേ ഉച്ചയ്ക്ക് തിരുവനന്തപുരം വിമാനത്താവളത്തിലെത്തുന്ന അദ്ദേഹം ഹെലികോപ്റ്റർ മാർഗമാണ് നാഗർകോവിലിലേക്ക് തിരിക്കുക. സന്ദർശനത്തോടനുബന്ധിച്ച് തിരുവനന്തപുരം നഗരത്തിൽ ഗതാഗത നിയന്ത്രണം ഏർപ്പെടുത്തിയിട്ടുണ്ട്. നാഗർകോവിലിൽ നടക്കുന്ന റോഡ് ഷോയിൽ പ്രധാനമന്ത്രിക്കൊപ്പം AIADMK ജനറൽ സെക്രട്ടറി എടപ്പാടി പളനിസാമി, കേന്ദ്രമന്ത്രിയും മുതിർന്ന ബിജെപി നേതാവുമായ പിയൂഷ് ഗോയൽ എന്നിവരും പങ്കെടുക്കും. മുഖ്യമന്ത്രിയും DMK നേതാവുമായ എം.കെ. സ്റ്റാലിൻ ഇന്ന് സേലം ജില്ലയിൽ പ്രചാരണം നടത്തുന്നു. നടൻ വിജയ് ചെന്നൈയിൽ പ്രചാരണത്തിനായുള്ള അനുമതി തേടിയിട്ടുണ്ട്.

തിരഞ്ഞെടുപ്പ് - പശ്ചിമബംഗാൾ

പശ്ചിമബംഗാൾ നിയമസഭാ തിരഞ്ഞെടുപ്പിന്റെ ആദ്യ ഘട്ട വോട്ടെടുപ്പിന് ഒരാഴ്ച മാത്രം അവശേഷിക്കെ, പ്രചാരണം ശക്തമാകുന്നു. ബിജെപി മുതിർന്ന നേതാവ് അമിത് ഷാ ഇന്ന് വടക്കൻ ബംഗാളിൽ നിരവധി പൊതുയോഗങ്ങളിൽ പങ്കെടുക്കുകയാണ്. ധനമന്ത്രി നിർമ്മല സീതാരാമനും മുൻ കേന്ദ്രമന്ത്രി സ്തുതി ഇറാനിയും ഇന്ന് സംസ്ഥാനത്ത് നിരവധി പരിപാടികളിൽ പങ്കെടുക്കും. തൃണമൂൽ കോൺഗ്രസ് അധ്യക്ഷ മമത ബാനർജി, ഇന്ന് വടക്കൻ ദിനാജ്പൂർ ജില്ലയിലെ ഇസ്ലാംപൂരിൽ നടക്കുന്ന പൊതുയോഗത്തിലും, സിലിഗുരിയിലും ചൽസയിലും നടക്കുന്ന റോഡ് ഷോകളിലും പങ്കെടുക്കും.

ബിഹാർ - സത്യപ്രതിജ്ഞ

ബിഹാർ ഉപമുഖ്യമന്ത്രിയും ബിജെപി നേതാവുമായ സമ്രാട്ട് ചൗധരി സംസ്ഥാനത്തിന്റെ പുതിയ മുഖ്യമന്ത്രിയായി സത്യപ്രതിജ്ഞ ചെയ്ത് അധികാരമേറ്റു. പട്നയിലെ ലോക് ഭവനിലാണ് സത്യപ്രതിജ്ഞാ ചടങ്ങ് നടന്നത്. രാജ്യസഭയിലേക്ക് തിരഞ്ഞെടുക്കപ്പെട്ട ജെഡിയു അധ്യക്ഷൻ നിതീഷ് കുമാർ മുഖ്യമന്ത്രി സ്ഥാനം രാജിവച്ചതിനെ തുടർന്നാണ് സമ്രാട്ട് ചൗധരി മുഖ്യമന്ത്രി പദത്തിലെത്തിയത്. സംസ്ഥാനത്ത് ഉന്നത പദവി ഏറ്റെടുക്കുന്ന ആദ്യത്തെ ബിജെപി നേതാവ് കൂടിയാണ് അദ്ദേഹം.

വിഷു

ഐശ്വര്യത്തിന്റെയും കാർഷിക സമൃദ്ധിയുടെയും ആഘോഷപ്പുലരിയായി ഇന്ന് വിഷു. കണിയൊരുക്കിയും കൈനീട്ടും നൽകിയും വിഷു ആഘോഷത്തിലാണ് മലയാളികൾ.

മേടം ഒന്നിനാണ് സാധാരണയായി വിഷു ആഘോഷിക്കുന്നതെങ്കിൽ ഇക്കുറി മേടം രണ്ടിനാണ് വിഷു എത്തിയത്. ശബരിമല ഉൾപ്പെടെയുള്ള ക്ഷേത്രങ്ങളിൽ പുലർച്ചെ മുതൽ ഭക്തരുടെ വലിയ തിരക്കാണ് അനുഭവപ്പെടുന്നത്.

പ്രധാനമന്ത്രി - വിഷു

പ്രധാനമന്ത്രി നരേന്ദ്ര മോദി എല്ലാ കേരളീയർക്കും വിഷു ആശംസകൾ നേർന്നു. വിഷു പ്രതീക്ഷയുടെയും സന്തോഷത്തിന്റെയും ഉത്സവമാണെന്നും എല്ലാവരോടും അനുഭാവപൂർണ്ണമായ സമീപനം പുലർത്തേണ്ടതിന്റെ പ്രാധാന്യത്തെയാണ് ഈ അവസരം ഓർമ്മിപ്പിക്കുന്നതെന്നും അദ്ദേഹം സമൂഹമാധ്യമത്തിൽ കുറിച്ചു. ഉപരാഷ്ട്രപതി സി പി രാധാകൃഷ്ണനും ആഭ്യന്തര മന്ത്രി അമിത്ഷായും മലയാളികൾക്ക് വിഷു ആശംസകൾ നേർന്നു.

ഗുരുവായൂർ - വിഷു (ഇൻട്രോ)

വിഷുനാളിൽ കണ്ണനെ ഒരുനോക്ക് കാണാൻ ഗുരുവായൂരിലേയ്ക്ക് ഒഴുകിയെത്തിയത് ആയിരങ്ങൾ. വലിയ ഭക്തജനത്തിരക്ക് കണക്കിലെടുത്ത് വിപുലമായ സുരക്ഷാ ക്രമീകരണങ്ങളാണ് ക്ഷേത്രത്തിൽ ഒരുക്കിയിരുന്നത്.

വിശദാംശങ്ങളുമായി ആകാശവാണി തൃശൂർ ജില്ലാ പ്രതിനിധി ഭരിത പ്രതാപ്....

(വോയിസ്)

പത്തനംതിട്ട - വിഷു

പന്തളം വലിയകോയിക്കൽ ശ്രീധർമ്മശാസ്താ ക്ഷേത്രത്തിൽ നടന്ന തിരുവാഭരണം ചാർത്തിയുള്ള ദർശനത്തിനു വൻ ഭക്തജനത്തിരക്കാണ് അനുഭവപ്പെട്ടത്. പുലർച്ചെ 4.30 മുതൽ രാവിലെ ഒൻപതുവരെയാണ് തിരുവാഭരണം ചാർത്തി ദർശനം നടന്നത്. തിരുവാഭരണത്തിലെ അശ്വാരൂഢനായ അയ്യപ്പന്റെ രൂപമുള്ള കാണിപ്പൊന്ന് രാവിലെ കാണാതെപോയത് പരിഭ്രാന്തി പരത്തിയെങ്കിലും മണിക്കൂറുകൾക്കുള്ളിൽ ക്ഷേത്രത്തിലെ തറയിൽ നിന്ന് കണ്ടുകിട്ടി. ജില്ലയിൽ ആറന്മുള പാർലസാരഥി ക്ഷേത്രത്തിലും ഭക്തരുടെ വൻതിരക്കാണ് പുലർച്ചെ മുതൽ അനുഭവപ്പെട്ടത്.

താപനില

സംസ്ഥാനത്ത് ചൂട് വർധിക്കുന്നു. വിവിധയിടങ്ങളിൽ ഉയർന്ന അൾട്രാവയലറ്റ് സൂചിക രേഖപ്പെടുത്തിയതായി കേന്ദ്ര കാലാവസ്ഥാ വകുപ്പ് അറിയിച്ചു. കോന്നി, ചെങ്ങന്നൂർ, ചങ്ങനാശേരി, മൂന്നാർ എന്നിവിടങ്ങളിലാണ് അൾട്രാവയലറ്റ് സൂചിക ഏറ്റവും ഉയർന്ന തോതിൽ രേഖപ്പെടുത്തിയത്. ഇന്ന് എറണാകുളം ഒഴികെയുള്ള ജില്ലകളിൽ മഞ്ഞ ജാഗ്രത നൽകിയിട്ടുണ്ട്. പൊതുജനങ്ങൾ സുരക്ഷാമുൻകരുതലുകൾ സ്വീകരിക്കണമെന്ന് നിർദ്ദേശമുണ്ട്.

പാലക്കാട് - ചൂട് (ഇൻട്രോ)

വീണ്ടും സംസ്ഥാനത്ത് ഏറ്റവും ഉയർന്ന ചൂട് രേഖപ്പെടുത്തി പാലക്കാട് ജില്ല. കേന്ദ്ര കാലാവസ്ഥ വകുപ്പിന്റെ കണക്ക്

പ്രകാരം ഒരാഴ്ചക്കിടയിൽ രണ്ടാം തവണയാണ് ജില്ലയിൽ 40 ഡിഗ്രി സെൽഷ്യസ് ചൂട് രേഖപ്പെടുത്തുന്നത്.

കൂടുതൽ വിവരങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലി മുത്തത്...

(വോയിസ്)

മൂന്നാർ - ചൂട്

വേനൽ കനക്കുമ്പോൾ രാത്രികാല തണുപ്പ് ആസ്വദിക്കാനായി മൂന്നാറിലേക്ക് സഞ്ചാരികളുടെ വലിയ ഒഴുക്ക്. പകൽ താപനില 30 ഡിഗ്രി വരെ ഉയരുന്നുണ്ടെങ്കിലും, സൂര്യനസ്തമിക്കുന്നതോടെ കാലാവസ്ഥാ വൻതോതിലാണ് മാറുന്നത്. കഴിഞ്ഞ ദിവസങ്ങളിൽ മൂന്നാറിൽ പത്ത് ഡിഗ്രിയും, സമീപ പ്രദേശമായ ചിന്നക്കനാലിൽ 15 ഡിഗ്രി സെൽഷ്യസുമായിരുന്നു രാത്രികാല താപനില. മധ്യവേനൽ അവധി ആരംഭിച്ചതോടെ വിനോദസഞ്ചാര മേഖലയിൽ വലിയ ഉണർവും പ്രകടമാകുന്നുണ്ട്.

ഐ പി എൽ

ഐ പി എൽ ക്രിക്കറ്റിൽ, ഇന്ന് റോയൽ ചലഞ്ചേഴ്സ് ബെംഗളൂരു, ലഖ്നൗ സൂപ്പർ ജയന്റ്സുമായി ഏറ്റുമുട്ടും. ബെംഗളൂരു എം.ചിന്നസ്വാമി സ്റ്റേഡിയത്തിൽ വൈകീട്ട് 7.30 നാണ് മത്സരം.

ഐ.എസ്.എൽ - ഫുട്ബോൾ

ഇന്ത്യൻ സുപ്രീം കോടതിയിൽ ഇന്ന് കേരള ബ്ലോക്കുകൾക്ക് നോർത്ത് ഇന്ത്യ യൂണൈറ്റഡ് പോരാട്ടം. രാത്രി 7.30 നു കൊച്ചിയിലാണ് കളി. എട്ടു കളികളിൽ ഒരു കളി മാത്രം ജയിച്ച ബ്ലോക്കുകൾക്ക് പോയിന്റ് പട്ടികയിൽ 13-ാമതാണ്.

എയർ ഇന്ത്യ എക്സ്പ്രസ്

കണ്ണൂർ രാജ്യാന്തര വിമാനത്താവളത്തിൽ നിന്ന് ഗൾഫ് രാജ്യങ്ങളിലേക്ക് ഈ മാസം 30 വരെ എയർ ഇന്ത്യ എക്സ്പ്രസ് പ്രത്യേക സർവീസുകൾ നടത്തും. മസ്കറ്റ്, ഷാർജ്ജ, ജിദ്ദ, റിയാദ് എന്നിവിടങ്ങളിലേക്കാണ് സർവീസുകൾ. തിങ്കൾ, ബുധൻ, വെള്ളി, ഞായർ ദിവസങ്ങളിലാണ് മസ്കറ്റിലേക്ക് സർവീസ്. ഷാർജ്ജയിലേക്ക് ദിവസവും സർവീസുണ്ടാകും. ചൊവ്വ, ശനി ദിവസങ്ങളിലാണ് ജിദ്ദയിലേക്ക് സർവീസ്. റിയാദിലേക്ക് വ്യാഴം, ഞായർ, തിങ്കൾ ദിവസങ്ങളിൽ സർവീസ് നടത്തും.

കോഴിക്കോട് - കാട്ടാന ചരിഞ്ഞു

കോഴിക്കോട് പെരുവണ്ണാമുഴിയിൽ പരിക്കേറ്റ കാട്ടാന ചരിഞ്ഞു. പശ്ചാതിക്കോട്ട സ്വകാര്യ വ്യക്തിയുടെ വീട്ടുവളപ്പിൽ ഇറങ്ങിയ കാട്ടാനകളെ തുരത്തുന്നതിനിടെ കൂട്ടത്തിൽ ഉണ്ടായിരുന്ന പിടിയാന അക്രമാസക്തയായി വനം വകുപ്പ് ജീവനക്കാർക്ക് നേരെ ഓടിയടക്കുകയായിരുന്നു. അക്രമാസക്തയായ ആന അടുത്തുണ്ടായിരുന്ന ഷീറ്റ് മേഞ്ഞ കാർ ഷെഡ് തകർക്കുന്നതിനിടെ ഷെഡിന്റെ ഇരുമ്പ് തൂണു നെഞ്ചിലേക്ക് തുളച്ചു കയറിയാണ് അപകടം. വനം വകുപ്പ് തുടർനടപടികൾ ആരംഭിച്ചു.

ഇടുക്കി - ബൈക്കപകടം

ഇടുക്കി കട്ടപ്പനയിൽ ബൈക്ക് ഇടിച്ച് പരിക്കേറ്റ യുവാവ് മരിച്ചു. മേരികുളം മണ്ണഞ്ചേരി സ്വദേശി ജെയ്സൺ തോമസാണ് മരിച്ചത്. ഇന്നലെ രാത്രി കട്ടപ്പന ഇരുപതേക്കറിന് സമീപമാണ് അപകടം ഉണ്ടായത്.

ഓഹരി - സ്വർണ്ണം

രാജ്യത്തെ ഓഹരിവിപണികൾ നേട്ടത്തിൽ വ്യാപരം തുടരുന്നു. സെൻസെക്സ് 1,158 പോയിന്റ് ഉയർന്ന് 78,006 ലും നിഫ്റ്റി 360 പോയിന്റ് നേട്ടത്തിൽ 24,203 ലും വ്യാപാരം പുരോഗമിക്കുന്നു. സ്വർണ വില കുടി. പവൻ 1,040 രൂപ വർദ്ധിച്ച് ഒരു ലക്ഷത്തി 13,920 രൂപയും ഗ്രാമിന് 14,240 രൂപയുമാണ് വില.

പ്രവേശന പരീക്ഷ

വരുന്ന അധ്യയന വർഷത്തെ എൻജിനീയറിംഗ്, ഫാർമസി കോഴ്സുകളിലേക്കുള്ള കമ്പ്യൂട്ടർ അധിഷ്ഠിത പ്രവേശന പരീക്ഷ മറ്റന്നാൾ മുതൽ ഈ മാസം 22 വരെ നടക്കും. കേരളത്തിലെ പരീക്ഷാ കേന്ദ്രങ്ങളിലും, ഡൽഹി, മുംബൈ, ബംഗളൂരു, ചെന്നൈ, ഷാർജ, ബഹ്റൈൻ, കുവൈറ്റ് എന്നിവിടങ്ങളിലുമായി ആകെ 152 പരീക്ഷാ കേന്ദ്രങ്ങൾ ഉണ്ടാകും.

*
